



ସ୍ଥାନାଙ୍କ ଜ୍ୟାମିତି

(COORDINATE GEOMETRY)

5.1 ଉପକ୍ରମଣିକା (Introduction) :

ଇଂରାଜୀରେ ଜ୍ୟାମିତିକୁ Geometry କୁହାଯାଏ । Geometry ଶବ୍ଦଟି ଦୁଇଟି ଗ୍ରୀକ୍ ଶବ୍ଦ, ଯଥା “geo” ଓ “metrein” ରୁ ସୃଷ୍ଟି । ପ୍ରଥମଟିର ଅର୍ଥ ‘ପୃଥିବୀ’ ଓ ଦ୍ୱିତୀୟଟିର ଅର୍ଥ ‘ପରିମାପ’ । ଜ୍ୟାମିତି ଅତ୍ୟନ୍ତ ପୁରାତନ ଶାସ୍ତ୍ର । ଗ୍ରୀସ୍ ଦେଶର ଗଣିତଜ୍ଞ ମାନଙ୍କ ଅବଦାନ ହେତୁ ଜ୍ୟାମିତି ବିଷୟଟି ପରିପୂର୍ଣ୍ଣ ହୋଇପାରିଥିଲା । ଗ୍ରୀକ୍ ଗଣିତଜ୍ଞ **Thales** ଜ୍ୟାମିତିର ପ୍ରଥମ ଉପପାଦ୍ୟର ପ୍ରମାଣ କରିଥିଲେ; ଯାହାର କଥନଟି ‘ଏକ ବୃତ୍ତ ତାର ବ୍ୟାସଦ୍ୱାରା ସମଦ୍ୱିଖଣ୍ଡିତ ହୋଇଥାଏ ।’ ପିଥାଗୋରାସ୍ (**Pythagoras**) ଓ ତାଙ୍କ ଗଣିତଜ୍ଞ ବନ୍ଧୁମାନଙ୍କ ଦ୍ୱାରା ଅନେକ ଜ୍ୟାମିତିକ ଉପପାଦ୍ୟ ଆବିଷ୍କୃତ ହୋଇଥିଲା । ପରେ ଇଜିପ୍ଟର ମହାନ ଗଣିତଜ୍ଞ **ଇୟୁକ୍ଲିଡ୍ (Euclid)** ଜ୍ୟାମିତିର ଉପପାଦ୍ୟଗୁଡ଼ିକୁ ଏକତ୍ରିତ କରି ତେରଶଷ୍ଠି ପୁସ୍ତକରେ (**Elements**) ବିଭକ୍ତ କରି ଜ୍ୟାମିତି ସଂପର୍କିତ ତଥ୍ୟ ରଚନା କରିଥିଲେ । ପ୍ରାୟ 2500 ବର୍ଷ ତଳର ଇୟୁକ୍ଲିଡ୍‌ଙ୍କ ଜ୍ୟାମିତି ଏବେ ମଧ୍ୟ ଗଣିତ ଶିକ୍ଷାରେ ଏକ ପ୍ରଧାନ ଅଙ୍ଗ ଭାବେ ରହିଛି । ଇୟୁକ୍ଲିଡ୍‌ଙ୍କ ଜ୍ୟାମିତି ଓ ବୀଜଗଣିତ ସଂପୂର୍ଣ୍ଣ ପୃଥକ ବିଷୟ; ମାତ୍ର ସପ୍ତଦଶ ଶତାବ୍ଦୀରେ ଫରାସୀ ଗଣିତଜ୍ଞ **Rene Descartes (1596 – 1650)** କି ଦ୍ୱାରା ପ୍ରଦତ୍ତ ନୂତନ ଧାରଣାକୁ ଆଧାର କରି ସ୍ଥାନାଙ୍କ ଜ୍ୟାମିତି (**Coordinate Geometry**) ବା ବିଶ୍ଳେଷଣାତ୍ମକ ଜ୍ୟାମିତି (**Analytical Geometry**) ଜନ୍ମଲାଭ କଲା ଓ ଏଥିରେ ଜ୍ୟାମିତିକ ଚର୍ଚ୍ଚାରେ ବୀଜଗଣିତ ଗୁରୁତ୍ୱପୂର୍ଣ୍ଣ ଭୂମିକା ଲାଭ କଲା । ସ୍ଥାନାଙ୍କ ଜ୍ୟାମିତି ଉପରେ Rene Descartes କି ଦ୍ୱାରା ପ୍ରସ୍ତୁତ ପ୍ରଥମ ପୁସ୍ତକ 1637 ରେ ପ୍ରକାଶ ଲାଭ କରିଥିଲା ।


ସ୍ଥାନାଙ୍କ ଜ୍ୟାମିତିର ମୂଖ୍ୟ ସୋପାନ ହେଲା, ସମତଳରେ ଥିବା ବିନ୍ଦୁକୁ ଦୁଇଟି ସଂଖ୍ୟାର କ୍ରମିତ ଯୋଡ଼ି (**Ordered Pair**) ରୂପେ ଓ ଶୂନ୍ୟରେ ଥିବା ବିନ୍ଦୁକୁ ତିନିଗୋଟି ସଂଖ୍ୟାର କ୍ରମିତ ତ୍ରୟୀ (**Ordered triad**) ରୂପେ ସୂଚିତ କରିବା । ସ୍ଥାନାଙ୍କ ଜ୍ୟାମିତିରେ ଉକ୍ତ ତଥ୍ୟ ବା ଧାରଣା ଅତ୍ୟନ୍ତ ଗୁରୁତ୍ୱପୂର୍ଣ୍ଣ ସ୍ଥାନ ଅଧିକାର କରିଥାଏ । ଅଧିକାଂଶ ଉପପାଦ୍ୟ ଯାହା ଇୟୁକ୍ଲିଡ୍‌ଙ୍କ ପଦ୍ଧତିରେ ତର୍କ ଦ୍ୱାରା ପ୍ରମାଣିତ ହୋଇଥାଏ, ସେଗୁଡ଼ିକ ସ୍ଥାନାଙ୍କ ଜ୍ୟାମିତିର ପ୍ରୟୋଗରେ ସହଜରେ ପ୍ରମାଣ କରାଯାଇପାରିବ । ଏତଦ୍ ବ୍ୟତୀତ ସ୍ଥାନାଙ୍କ ଜ୍ୟାମିତିକୁ **Newton ଓ Leibnitz** କି ଦ୍ୱାରା ଆବିଷ୍କୃତ କଳନ ଶାସ୍ତ୍ର (**Calculus**) ର ଭିତ୍ତିଭୂମି ରୂପେ ମଧ୍ୟ ବିଚାର କରାଯାଇଥାଏ ।

ଦ୍ଵିତୀୟ ଅଧ୍ୟାୟରେ ସଂଖ୍ୟାରେଖାର ଆଲୋଚନା ବେଳେ କିପରି ସରଳରେଖା ଉପରିସ୍ଥ ଏକ ବିନ୍ଦୁକୁ କେବଳ ଗୋଟିଏ ମାତ୍ର ବାସ୍ତବ ସଂଖ୍ୟା ସାହାଯ୍ୟରେ ଚିହ୍ନଟ କରାଯାଏ ତାହା ଆଲୋଚିତ ହୋଇଥିଲା । ସରଳରେଖାର କେବଳ ଦୈର୍ଘ୍ୟ ଥିବା ହେତୁ ଏହା ଏକ ମାତ୍ରା ବିଶିଷ୍ଟ (One dimensional) । ସୁତରାଂ ଏହା ଉପରିସ୍ଥ ଯେ କୌଣସି ବିନ୍ଦୁକୁ ଗୋଟିଏ ବାସ୍ତବ ସଂଖ୍ୟା ଦ୍ଵାରା ଓ ବିପରୀତ କ୍ରମେ ଯେକୌଣସି ବାସ୍ତବ ସଂଖ୍ୟାକୁ ସଂଖ୍ୟାରେଖା ଉପରେ ଏକ ବିନ୍ଦୁ ସହ ସଂପର୍କିତ କରାଯାଇଥାଏ । ଏଥି ପାଇଁ $\overleftrightarrow{X'X}$ ଉପରିସ୍ଥ ବିନ୍ଦୁମାନଙ୍କର ସେଟ୍ ଓ R (ବାସ୍ତବ ସଂଖ୍ୟା ସେଟ୍) ସଦୃଶ । ଅର୍ଥାତ୍ $\overleftrightarrow{X'X} \sim R$ । (ଚିତ୍ର 5.2 ଦେଖ)

ଏହି ଅଧ୍ୟାୟରେ ଆମର ଆଲୋଚନାର ବିଷୟ ବସ୍ତୁ ସମତଳ ସ୍ଥାନାଙ୍କ ଜ୍ୟାମିତି (Plane co-ordinate geometry) । ଯେ କୌଣସି ସମତଳ ବିନ୍ଦୁମାନଙ୍କର ଏକ ସେଟ୍; ଏହା ତୁଳ୍ୟମାନେ ଜାଣିଛି । ସମତଳରେ କେବଳ ଗୋଟିଏ ବାସ୍ତବ ସଂଖ୍ୟା ଦ୍ଵାରା ଏହା ଉପରିସ୍ଥ ଗୋଟିଏ ବିନ୍ଦୁକୁ ଚିହ୍ନଟ କରିବା ସମ୍ଭବ ନୁହେଁ । ଏଥିପାଇଁ ଅନୁସ୍ଥିତ ଉପାୟମାନ ନିମ୍ନରେ ଆଲୋଚିତ ହୋଇଛି । ଭଲ ଭାବରେ ଅନୁଧ୍ୟାନ କର ।

5.2 ସମତଳରେ ବିନ୍ଦୁ (Points on a plane) :

ସରଳରେଖା ଏକ ମାତ୍ରା (dimension) ବିଶିଷ୍ଟ । ସୁତରାଂ ଏହା ଉପରିସ୍ଥ ବିନ୍ଦୁକୁ ସୂଚାଇବା ପାଇଁ କେବଳ ଗୋଟିଏ ମାତ୍ର ବାସ୍ତବ ସଂଖ୍ୟା ଯଥେଷ୍ଟ । ସରଳରେଖା ଉପରିସ୍ଥ ଯେକୌଣସି ବିନ୍ଦୁକୁ ସୂଚାଇଥିବା ବାସ୍ତବ ସଂଖ୍ୟାଟିକୁ ଉକ୍ତ ବିନ୍ଦୁର ସ୍ଥାନାଙ୍କ (Coordinate) କୁହାଯାଏ । ସଂଖ୍ୟାରେଖାର ଏକ ଉଦାହରଣ ନିଆଯାଇପାରେ ।



(ଚିତ୍ର 5.1)

ଏଠାରେ P ବିନ୍ଦୁର ସ୍ଥାନାଙ୍କ 2 । ସେହିପରି Q କୁ ସୂଚାଇଥିବା ବିନ୍ଦୁର ସ୍ଥାନାଙ୍କ $-\frac{5}{2}$ ।

ମାତ୍ର ଲେଖ କାଗଜର ସମତଳ ଉପରେ ଏକ ବିନ୍ଦୁ P କୁ କିପରି ସୂଚାଯାଇ ପାରିବ ? ଲେଖକାଗଜର ସମତଳର ଦୈର୍ଘ୍ୟ ଓ ପ୍ରସ୍ଥ ଉଭୟେ ଥା'ନ୍ତି । ସୁତରାଂ ସମତଳ ଦୁଇ ମାତ୍ରା ବିଶିଷ୍ଟ । ସମତଳ ଉପରେ ଅବସ୍ଥିତ ବିନ୍ଦୁ P ର ଅବସ୍ଥିତିକୁ ଚିହ୍ନଟ କରିବା ପାଇଁ ପରସ୍ପର ଲମ୍ବ ଭାବେ ଥିବା ଦୁଇଟି ସଂଖ୍ୟାରେଖା $\overleftrightarrow{X'X}$ ଓ $\overleftrightarrow{Y'Y}$ ନେବା । $\overleftrightarrow{X'X}$ କୁ x-ଅକ୍ଷ ଓ $\overleftrightarrow{Y'Y}$ କୁ y-ଅକ୍ଷ କୁହାଯାଏ ।

ଅକ୍ଷଦ୍ଵୟ ପରସ୍ପରକୁ O ବିନ୍ଦୁରେ ସମକୋଣରେ ଛେଦ କରନ୍ତୁ ।

\overrightarrow{OX} ଓ $\overrightarrow{OX'}$ ଯଥାକ୍ରମେ x-ଅକ୍ଷର ଧନଦିଗ ଓ ରଣ ଦିଗ ଏବଂ \overrightarrow{OY} ଓ

$\overrightarrow{OY'}$ ଯଥାକ୍ରମେ y-ଅକ୍ଷର ଧନ ଦିଗ ଓ ରଣ ଦିଗ ଅଟନ୍ତି । O ବିନ୍ଦୁଟିକୁ


ମୂଳବିନ୍ଦୁ (Origin) କୁହାଯାଏ । ସାଧାରଣତଃ x-ଅକ୍ଷ ଆନୁଭୂମିକ

(Horizontal) ଓ y-ଅକ୍ଷ ଉଲ୍ଲମ୍ବ (Vertical) ଭାବେ ଅଙ୍କନ କରାଯାଏ ।

(x- ଓ y-ଅକ୍ଷକୁ ଆୟତୀୟ ଅକ୍ଷ (Rectangular axes) ଏବଂ ସମତଳସ୍ଥ


ବିନ୍ଦୁର ସ୍ଥାନାଙ୍କକୁ ଆୟତୀୟ ସ୍ଥାନାଙ୍କ (Rectangular co-ordinate)

କୁହାଯାଏ; କାରଣ ଅକ୍ଷଦ୍ଵୟ ପରସ୍ପରକୁ ସମକୋଣରେ ଛେଦ କରନ୍ତି ।)



(ଚିତ୍ର 5.2)

ମନେକର P ସମତଳ ଉପରିସ୍ଥ ଏକ ବିନ୍ଦୁ । P ବିନ୍ଦୁରୁ x - ଓ y - ଅକ୍ଷ ପ୍ରତି ଅଙ୍କିତ ଲମ୍ବ x - ଓ y - ଅକ୍ଷକୁ ଯଥାକ୍ରମେ M ଓ N ବିନ୍ଦୁରେ ଛେଦ କରନ୍ତୁ ।



M ଓ N ବିନ୍ଦୁଦ୍ୱୟର x - ଓ y - ଅକ୍ଷ ଉପରେ ସୂଚକ ସଂଖ୍ୟା ଦ୍ୱୟ ଯଥାକ୍ରମେ x ଓ y ହେଲେ ସମତଳରେ P ବିନ୍ଦୁକୁ ଚିହ୍ନଟ କରୁଥିବା ସଂଖ୍ୟା ଦ୍ୱୟକୁ କ୍ରମିତ ଯୋଡ଼ି (x, y) ଭାବେ ଲେଖାଯାଏ । (x, y) କ୍ରମିତ ଯୋଡ଼ିକୁ P ବିନ୍ଦୁର ସ୍ଥାନାଙ୍କ (Coordinates) କୁହାଯାଏ । x କୁ x - ସ୍ଥାନାଙ୍କ ବା ଭୁଜ (abscissa) ଓ y କୁ y - ସ୍ଥାନାଙ୍କ ବା କୋଟି (ordinate) କୁହାଯାଏ । P ବିନ୍ଦୁର ସ୍ଥାନାଙ୍କ (x, y) କୁ ମଧ୍ୟ $P(x, y)$ ରୂପେ ଲେଖାଯାଏ । ଚିତ୍ରରେ P ର ସ୍ଥାନାଙ୍କ $(3, 4)$, P' ବିନ୍ଦୁଟିର ସ୍ଥାନାଙ୍କ $(-3, 2)$, P'' ର ସ୍ଥାନାଙ୍କ $(-3, -4)$ ଓ P''' ର ସ୍ଥାନାଙ୍କ $(2, -1)$ ।

x ଓ y - ଅକ୍ଷଦ୍ୱୟ ଦ୍ୱାରା ସମତଳଟି ଚାରିଗୋଟି ପାଦ (Quadrant) ରେ ବିଭାଜିତ ହୁଏ ଏବଂ P ବିନ୍ଦୁ ଅକ୍ଷ ଉପରିସ୍ଥ ନ ହୋଇ ସମତଳରେ ଯେ କୌଣସି ବିନ୍ଦୁ ହୁଏ, ତେବେ ଏହା ଏହି ଚାରିଗୋଟି ପାଦରୁ କୌଣସି ଗୋଟିକରେ ରହିବ । ସୃଷ୍ଟି ହେଉଥିବା ପାଦଗୁଡ଼ିକରେ ସ୍ଥାନାଙ୍କ (x, y) ର ରୂପରେଖକୁ ନିମ୍ନରେ ଦିଆଗଲା ।

ପ୍ରଥମ ପାଦରେ $x > 0, y > 0$, ଦ୍ୱିତୀୟ ପାଦରେ $x < 0, y > 0$,

ତୃତୀୟ ପାଦରେ $x < 0, y < 0$ ଓ ଚତୁର୍ଥ ପାଦରେ $x > 0, y < 0$ ।

ସୂଚନା : ଚାରିଗୋଟି ପାଦକୁ Q_1, Q_2, Q_3 ଓ Q_4 ଭାବେ ଲେଖି ସେଠାଠି ଲିଖନର ସୁତ୍ର ପ୍ରଣାଳୀ ମାଧ୍ୟମରେ ସୂଚାଇଲେ

$$Q_1 = \{ (x, y) : x > 0, y > 0 \}, \quad Q_2 = \{ (x, y) : x < 0, y > 0 \}$$

$$Q_3 = \{ (x, y) : x < 0, y < 0 \} \text{ ଓ } Q_4 = \{ (x, y) : x > 0, y < 0 \}$$

5.2.1 ଅକ୍ଷ ଉପରିସ୍ଥ ବିନ୍ଦୁର ସ୍ଥାନାଙ୍କ (Co-ordinate of points on axes) :

(i) x - ଅକ୍ଷ ଉପରିସ୍ଥ ଯେକୌଣସି ବିନ୍ଦୁର y - ସ୍ଥାନାଙ୍କ ଶୂନ୍ୟ ଏବଂ $x \in \mathbb{R}$ । ଏପରି ସମସ୍ତ ବିନ୍ଦୁମାନଙ୍କର ସେଟ୍

$$x - \text{ଅକ୍ଷ ଅଟେ} \mid \therefore x \text{ ଅକ୍ଷ} = \{ (x, y) \mid x \in \mathbb{R}, y = 0 \} \text{ ଅଥବା } x - \text{ଅକ୍ଷ} = \{ (x, 0) : x \in \mathbb{R} \}$$

(ii) y - ଅକ୍ଷ ଉପରିସ୍ଥ ଯେକୌଣସି ବିନ୍ଦୁର x - ସ୍ଥାନାଙ୍କ ଶୂନ୍ୟ ଏବଂ $y \in \mathbb{R}$ । ଏପରି ସମସ୍ତ ବିନ୍ଦୁମାନଙ୍କର ସେଟ୍

$$y - \text{ଅକ୍ଷ ଅଟେ} \mid \therefore y \text{ ଅକ୍ଷ} = \{ (x, y) \mid x = 0, y \in \mathbb{R} \} \text{ ଅଥବା } y - \text{ଅକ୍ଷ} = \{ (0, y) : y \in \mathbb{R} \}$$

(iii) ମୂଳବିନ୍ଦୁର ସ୍ଥାନାଙ୍କ $(0, 0)$ । (ଅକ୍ଷଦ୍ୱୟର ଛେଦବିନ୍ଦୁ)

ମନେରଖ : $Q_1 \cup Q_2 \cup Q_3 \cup Q_4 \cup \{(x, 0) : x \in R\} \cup \{(0, y) : y \in R\} = R^2$ ଅଥବା $R \times R$

5.2.2 xy - ସମତଳ (xy - plane) :

ଯେଉଁ ସମତଳଟିରେ x - ଓ y - ଅକ୍ଷ ଅଙ୍କନ କରି ବିନ୍ଦୁମାନଙ୍କୁ $(x$ ଓ $y)$ ସ୍ଥାନାଙ୍କ ଦ୍ୱାରା ସୂଚିତ କରାଯାଏ, ସେହି ସମତଳକୁ xy - ସମତଳ କୁହାଯାଏ । xy - ସମତଳର ସମସ୍ତ ବିନ୍ଦୁମାନଙ୍କ ସେଟ୍ଟି $R \times R = R^2 = \{(x, y) | x, y \in R\}$ ।

ଯେଉଁଠାରେ $R \times R$ ବାର୍ଚ୍ଚିକୀୟ ଗୁଣନ ସେଟ୍ । xy - ସମତଳଟିକୁ ମଧ୍ୟ **କାର୍ଟେଜୀୟ ସମତଳ (Cartesian Plane)** ବା R^2 - ସମତଳ କୁହାଯାଏ ।

x - ଅକ୍ଷ ଓ y - ଅକ୍ଷ ପରସ୍ପର ପ୍ରତି ଲମ୍ବ ନିଆଯାଇଥିବା ହେତୁ ସମତଳ ଉପରିସ୍ଥ ବିନ୍ଦୁର ସ୍ଥାନାଙ୍କ (x, y) କୁ ମଧ୍ୟ ଆୟତୀୟ ସ୍ଥାନାଙ୍କ (**rectangular coordinates**) କୁହାଯାଏ ।

5.2.3 ଅର୍ଦ୍ଧ ସମତଳ (Half Plane) :

x - ଅକ୍ଷ ଦ୍ୱାରା xy - ସମତଳଟି ଦୁଇଟି ଅର୍ଦ୍ଧ ସମତଳ ଯଥା : ଉର୍ଦ୍ଧ୍ୱ ଅର୍ଦ୍ଧ ସମତଳ = $\{(x, y) : y > 0, x \in R\}$ ଅଥବା $Q_1 \cup Q_2$ ଓ ଅଧଃ ଅର୍ଦ୍ଧ ସମତଳ = $\{(x, y) : y < 0, x \in R\}$ $Q_3 \cup Q_4$ ରେ ବିଭାଜିତ ହୁଏ । ସେହିପରି y - ଅକ୍ଷ, xy ସମତଳକୁ ଦୁଇଟି ଅର୍ଦ୍ଧ ସମତଳ ଯଥା : ଦକ୍ଷିଣ ଅର୍ଦ୍ଧ ସମତଳ = $\{(x, y) : x > 0, y \in R\}$ ଅଥବା $Q_1 \cup Q_4$ ଓ ବାମ ଅର୍ଦ୍ଧ ସମତଳ = $\{(x, y) : x < 0, y \in R\}$ ଅଥବା $Q_2 \cup Q_3$ ରେ ବିଭାଜିତ କରିଥାଏ ।

ନିମ୍ନ ଉଦାହରଣକୁ ଲକ୍ଷ୍ୟ କର :

- (i) ବିନ୍ଦୁ $P(2, 3)$, Q_1 ରେ ଅବସ୍ଥିତ ($P \in Q_1$) (ii) ବିନ୍ଦୁ $Q(-2, 3)$, Q_2 ରେ ଅବସ୍ଥିତ ($Q \in Q_2$)
- (iii) ବିନ୍ଦୁ $R(-2, -3)$, Q_3 ରେ ଅବସ୍ଥିତ ($R \in Q_3$) (iv) ବିନ୍ଦୁ $S(2, -3)$, Q_4 ରେ ଅବସ୍ଥିତ ($S \in Q_4$)
- (v) ବିନ୍ଦୁ $M(2, 0)$; x ଅକ୍ଷ ଉପରେ ଅବସ୍ଥିତ (vi) ବିନ୍ଦୁ $N(0, 3)$, y -ଅକ୍ଷ ଉପରେ ଅବସ୍ଥିତ ।

ଅନୁଶୀଳନୀ - 5 (a)

1. ଭୁଲ୍ ଥିଲେ ଠିକ୍ କର ।

- (i) ମୂଳ ବିନ୍ଦୁର ସ୍ଥାନାଙ୍କ $(0, 0)$ (ii) ପ୍ରଥମ ପାଦ(Q_1) ଉପରିସ୍ଥ (x, y) ରେ $x > 0, y > 0$
- (iii) ଦ୍ୱିତୀୟ ପାଦ(Q_2) ଉପରିସ୍ଥ (x, y) ରେ $x < 0, y > 0$ (iv) ତୃତୀୟ ପାଦ(Q_3) ଉପରିସ୍ଥ (x, y) ରେ $x < 0, y < 0$
- (v) ଚତୁର୍ଥ ପାଦ(Q_4) ଉପରିସ୍ଥ (x, y) ରେ $x > 0, y < 0$ (vi) x - ଅକ୍ଷ ଉପରିସ୍ଥ ବିନ୍ଦୁର ସ୍ଥାନାଙ୍କ $(0, y)$
- (vii) y - ଅକ୍ଷ ଉପରିସ୍ଥ ବିନ୍ଦୁର ସ୍ଥାନାଙ୍କ $(x, 0)$ (viii) $Q_1 \cup Q_2 \cup Q_3 \cup Q_4 = R^2$
- (ix) R^2 ର ଉର୍ଦ୍ଧ୍ୱ ଅର୍ଦ୍ଧ ସମତଳ = $Q_1 \cup Q_2$ (x) R^2 ର ଦକ୍ଷିଣ ଅର୍ଦ୍ଧ ସମତଳ = $Q_3 \cup Q_4$
- (xi) $(-3, -2)$ ବିନ୍ଦୁଟି ତୃତୀୟ ପାଦରେ ଅବସ୍ଥିତ । (xii) $(1.2, -1)$ ବିନ୍ଦୁଟି ଦ୍ୱିତୀୟ ପାଦରେ ଅବସ୍ଥିତ ।
- (xiii) $(-0.5, \sqrt{2})$ ବିନ୍ଦୁଟି ପ୍ରଥମ ପାଦରେ ଅବସ୍ଥିତ । (xiv) $(x, y) = (-2, 3)$ ହେଲେ, $x = -2$ ଓ $y = 3$

2. ସମତଳରେ x - ଓ y - ଅକ୍ଷ ଅଙ୍କନ କରି ନିମ୍ନଲିଖିତ ବିନ୍ଦୁମାନଙ୍କୁ ଲେଖି କାଗଜ ଉପରେ ଦୃଢ଼ କ୍ରମିତ ଯୋଡ଼ି ସାହାଯ୍ୟରେ ଚିତ୍ରଣ କର । (ଲେଖି କାଗଜରେ ପ୍ରତ୍ୟେକ ଅକ୍ଷରେ 1 ସେ.ମି ଦୈର୍ଘ୍ୟକୁ 1 ଏକକ ନିଅ ।)
- (i) $P_1(2, 2)$ (ii) $P_2(-3, 2)$ (iii) $P_3(2, -3)$ (iv) $P_4(-4, -4)$
(v) $P_5(-3, 4)$ (vi) $P_6(0, 3)$ (vii) $P_7(3, 0)$ (viii) $P_8(0, -4)$
3. ନିମ୍ନଲିଖିତ ପ୍ରଶ୍ନମାନଙ୍କର ଉତ୍ତର ଦିଅ ।
- (i) ସଂଖ୍ୟାରେଖା $\overleftrightarrow{X'X}$ ର ମାତ୍ରା କେତେ ?
(ii) xy - ସମତଳର ମାତ୍ରା କେତେ ?
(iii) ସମତଳ ସ୍ଥାନାଙ୍କ ଜ୍ୟାମିତି କେଉଁ ଗଣିତଜ୍ଞଙ୍କ ଦ୍ଵାରା ଆବିଷ୍କୃତ ହୋଇଥିଲା ?
(iv) xy - ସମତଳ କୁ x - ଅକ୍ଷ ଓ y - ଅକ୍ଷ କେତେଗୋଟି ପାଦରେ ବିଭକ୍ତ କରନ୍ତି ?
(v) $\overleftrightarrow{X'X}$ ଅକ୍ଷ ର ଧନାତ୍ମକ ଦିଗ କେଉଁଟି ?
(vi) $\overleftrightarrow{Y'Y}$ ଅକ୍ଷ ର ରଣାତ୍ମକ ଦିଗ କେଉଁଟି ?
(vii) ସ୍ଥାନାଙ୍କ ଜ୍ୟାମିତିରେ ଜ୍ୟାମିତିକ ଚର୍ଚ୍ଚା ପାଇଁ ଗଣିତର କେଉଁ ଶାଖାଟିର ପ୍ରୟୋଗ କରାଯାଇ ଥାଏ ?
(viii) $P(5,4)$ ବିନ୍ଦୁର x - ସ୍ଥାନାଙ୍କ ଓ y - ସ୍ଥାନାଙ୍କ କେତେ ?
4. $A(0, y), B(7,0), C(-2,5), D(3,-4)$ ଏବଂ $E(-1, 1)$ ବିନ୍ଦୁଗୁଡ଼ିକ ମଧ୍ୟରୁ କେଉଁ ବିନ୍ଦୁ ବା ବିନ୍ଦୁଗୁଡ଼ିକ କେଉଁ ବୃତ୍ତପାଦରେ ଅଥବା କେଉଁ କେଉଁ ଅକ୍ଷରେ ଅବସ୍ଥିତ ଲେଖ ।
5. ଶୂନ୍ୟସ୍ଥାନ ପୂରଣ କର ।
- (i) $x > 0, y > 0$ ହେଲେ, $p(x, -y)$ ବୃତ୍ତପାଦରେ ଅବସ୍ଥିତ ।
(ii) $x < 0, y < 0$ ହେଲେ, $p(x, -y)$ ବୃତ୍ତପାଦରେ ଅବସ୍ଥିତ ।
(iii) $x > 0, y < 0$ ହେଲେ, $p(-x, y)$ ବୃତ୍ତପାଦରେ ଅବସ୍ଥିତ ।
(iv) $x \in R, y < 0$ ହେଲେ, $p(x, y)$ ଅର୍ଦ୍ଧତଳରେ ଅବସ୍ଥିତ ।
(v) $x < 0, y \in R$ ହେଲେ, $p(x, y)$ ଅର୍ଦ୍ଧତଳରେ ଅବସ୍ଥିତ ।
(vi) $x > 0, y > 0$ ହେଲେ, $p(-x, -y)$ ବୃତ୍ତପାଦରେ ଅବସ୍ଥିତ ।

5.3 ସରଳରେଖାର ସମୀକରଣ (Equation of a line) :

ବିଭିନ୍ନ ପ୍ରକାରର ଫଳନର ଲେଖିଚିତ୍ରରୁ ଫଳନର ଅନେକଗୁଡ଼ିଏ ଧର୍ମ ଜାଣିହୁଏ । ସହ ସମୀକରଣର ଲେଖିଚିତ୍ର ଅଙ୍କନ କରି ସମୀକରଣ ଦ୍ଵାରା ସମାଧାନ କରାଯାଇପାରେ । ଏସବୁ ବିଷୟ ପରବର୍ତ୍ତୀ ଶ୍ରେଣୀରେ ପଢ଼ିବ । ବର୍ତ୍ତମାନ ଆମେ ଦେଖିବା ଦୁଇଟି ଚଳରାଶି x ଓ y ରେ ଏକଘାତୀ ସମୀକରଣର ଲେଖିଚିତ୍ର xy - ସମତଳରେ କିପରି ଅଙ୍କନ କରାଯାଇପାରିବ ?

x ଓ y ରେ ଏକଘାତୀ ସମୀକରଣ (ଯାହାକୁ ମଧ୍ୟ ସରଳ (Linear) ସମୀକରଣ କୁହାଯାଏ) ର ବ୍ୟାପକ ରୂପ (general form) $ax + by + c = 0$ (1)

ଏଠାରେ a ଓ b ଯଥାକ୍ରମେ x ଓ y ର ସହଗ (coefficient) ଓ c ଧ୍ରୁବକ ରାଶି (constant) ଅଟନ୍ତି । ଏଗୁଡ଼ିକ ବାସ୍ତବ ସଂଖ୍ୟା; କିନ୍ତୁ a ଓ b ଏକ ସଙ୍ଗେ ଶୂନ୍ୟ ନୁହଁନ୍ତି । ଚଳରାଶି x ଓ y ରୁ ଗୋଟିଏ ସ୍ୱାଧୀନ ଓ ଅନ୍ୟଟି ସ୍ୱାଧୀନ ଚଳ ଉପରେ ନିର୍ଭରଶୀଳ । ସାଧାରଣତଃ ଆମ ଆଲୋଚନାରେ ଚଳରାଶି x କୁ ସ୍ୱାଧୀନ ଚଳ ରୂପେ ବିଚାର କରାଯିବ ଓ ଅନ୍ୟ ଚଳରାଶି y (ସାପେକ୍ଷ ଚଳ)ର ମୂଲ୍ୟ (1) ସମୀକରଣରୁ ଲବ୍ଧ ହେବ । କାର୍ତ୍ତେଜୀୟ ସମତଳରେ ଏପରି ଭାବେ ଲବ୍ଧବିନ୍ଦୁ ମାନଙ୍କୁ ସ୍ଥାପନ କଲେ ଆମକୁ ଯେଉଁ ଲେଖଟିତ୍ର (graph) ମିଳିବ ତାହାକୁ ସମୀକରଣ (1) ର ଲେଖଟିତ୍ର କୁହାଯାଏ । ସମୀକରଣ (1) x ଓ y ରେ ଗୋଟିଏ ଏକ ଘାତୀ ସମୀକରଣ ହୋଇଥିବାରୁ ଏହାର ଲେଖଟିତ୍ରଟି କାର୍ତ୍ତେଜୀୟ ସମତଳରେ ଏକ ସରଳରେଖା (L) ହେବ । ବସ୍ତୁତଃ ବୀଜଗାଣିତିକ ସମୀକରଣ (1) ଓ ଏହାର ଲେଖଟିତ୍ର L (ଯାହାକି ଏକ ସରଳରେଖା) ଏକ ଓ ଅଭିନ୍ନ । ଅନ୍ୟ ଭାଷାରେ କହିଲେ ସରଳରେଖା L, ସମୀକରଣ (1) ର ଏକ ଜ୍ୟାମିତିକ ରୂପର ପରିପ୍ରକାଶ ।

ସମୀକରଣ (1) ରେ ଥିବା ସହଗ ଓ ଧ୍ରୁବକ ରାଶି a, b ଓ c ର ଭିନ୍ନ ଭିନ୍ନ ମୂଲ୍ୟ ନେଇ ଲେଖଟିତ୍ର ଅଙ୍କନ କଲେ ଆମକୁ xy - ସମତଳରେ ବିଭିନ୍ନ ସରଳରେଖା ମିଳିବ । ଏହି ସରଳରେଖାମାନଙ୍କ ବର୍ଗୀକରଣ ନିମ୍ନଲିଖିତ ତିନିଗୋଟି ଶ୍ରେଣୀରେ କରାଯାଇ ପାରିବ ।

(i) $a = 0$ ଓ $b \neq 0$ ହେଲେ (1) ସମୀକରଣର ରୂପ $y = k_1$ ଯେଉଁଠାରେ $k_1 = (-\frac{c}{b})$


(ii) $b = 0$ ଓ $a \neq 0$ ହେଲେ (1) ସମୀକରଣର ରୂପ $x = k_2$ ଯେଉଁଠାରେ $k_2 = (-\frac{c}{a})$

(iii) $a \neq 0$ ଓ $b \neq 0$ ହେଲେ (1) ସମୀକରଣର ରୂପ $y = mx + c$ ଯେଉଁଠାରେ $m = (-\frac{a}{b})$

$$\text{କାରଣ } ax + by + c = 0 \Rightarrow y = (-\frac{a}{b})x + (-\frac{c}{b})$$

ଦ୍ରଷ୍ଟବ୍ୟ : ସମୀକରଣ (1) ରେ ଥିବା ସହଗ ଓ ଧ୍ରୁବକ ରାଶିର ମୂଲ୍ୟ ଭିନ୍ନ ଭିନ୍ନ ସଂଖ୍ୟା ନିଆଯାଇ ଉପରେ ଆଲୋଚିତ ପରିସ୍ଥିତିଗୁଡ଼ିକୁ ନେଇ ସରଳରେଖା L ଟି କିପରି ଭାବେ xy - ସମତଳରେ ଅବସ୍ଥିତ ତାହା ଆଲୋଚନା କରିବା ।

ପରିସ୍ଥିତି (i) : $y = k_1$ ସମୀକରଣ xy - ସମତଳରେ ଏକ ସରଳରେଖାକୁ ସୂଚାଏ; ଯାହା x - ଅକ୍ଷ ସହ ସମାନ୍ତର । $y = k_1$ ସରଳରେଖାଟି ମୂଳବିନ୍ଦୁଠାରୁ k_1 ଏକକ ଦୂରରେ x - ଅକ୍ଷ ସହ ସମାନ୍ତର ଭାବେ xy - ସମତଳରେ ଅବସ୍ଥିତ । ଯଦି $k_1 = 0$ ତେବେ ସମୀକରଣଟି x - ଅକ୍ଷ ଅଟେ । $k_1 > 0$ ହେଲେ ସରଳରେଖାଟି x - ଅକ୍ଷର (ଉପରପାର୍ଶ୍ୱକୁ) ଉର୍ଦ୍ଧ୍ୱ-ଅର୍ଦ୍ଧ ସମତଳରେ ଓ $k_1 < 0$ ହେଲେ $y = k_1$ ସରଳରେଖାଟି x - ଅକ୍ଷର (ତଳକୁ) ଅଧଃ-ଅର୍ଦ୍ଧ ସମତଳରେ ଅବସ୍ଥିତ ହେବେ । ଲେଖଟିତ୍ରକୁ ନିମ୍ନରେ ଦର୍ଶାଯାଇଛି ।




(ଚିତ୍ର - 5.4)

ଦ୍ରଷ୍ଟବ୍ୟ : (a) $y = k_1$, ($k_1 > 0$, $k_1 < 0$ ଓ $k_1 = 0$) ଏ ସମସ୍ତ ସରଳରେଖାକୁ ଆନୁଭୂମିକ ସରଳରେଖା (Horizontal lines) କୁହାଯାଏ ।

(b) $y = 0$ ସମୀକରଣଟି x - ଅକ୍ଷକୁ ସୂଚାଏ ।

ପରିସ୍ଥିତି (ii): $x = k_2$ ସମୀକରଣ xy - ସମତଳରେ ଏକ ସରଳରେଖାକୁ ସୂଚାଏ ଓ ଏହା y -ଅକ୍ଷ ସହ ସମାନ୍ତର । ଏହି ସରଳରେଖାଟି (k_2, y) , ($y \in \mathbb{R}$) ବିନ୍ଦୁମାନଙ୍କ ଦ୍ୱାରା ଗଠିତ । $x = k_2$ ସରଳରେଖାଟି ମୂଳବିନ୍ଦୁଠାରୁ k_2 ଦୂରରେ y - ଅକ୍ଷ ସହ ସମାନ୍ତର ଭାବେ xy - ସମତଳରେ ଅବସ୍ଥିତ । ଯଦି $k_2 = 0$ ତେବେ ସମୀକରଣଟି y - ଅକ୍ଷ ଅଟେ । $k_2 > 0$ ହେଲେ $x = k_2$ ସରଳରେଖାଟି y - ଅକ୍ଷର ଦକ୍ଷିଣ ପାର୍ଶ୍ୱରେ ବା ଦକ୍ଷିଣ ଅର୍ଦ୍ଧ ସମତଳରେ ଓ $k_2 < 0$ ହେଲେ $x = k_2$ ସରଳରେଖାଟି y ଅକ୍ଷର ବାମପାର୍ଶ୍ୱରେ ବା ବାମ ଅର୍ଦ୍ଧ ସମତଳରେ ଅବସ୍ଥିତ ହେବେ । ଏହା ପାର୍ଶ୍ୱସ୍ଥ ଚିତ୍ରରେ ଦର୍ଶାଯାଇଛି ।



(ଚିତ୍ର - 5.5)


ଦ୍ରଷ୍ଟବ୍ୟ (c) : $x = k_2$, ($k_2 > 0$, $k_2 < 0$ ଓ $k_2 = 0$) ଏ ସମସ୍ତ ସରଳରେଖାକୁ

ଉଲ୍ଲମ୍ବ ସରଳରେଖା (Vertical lines) କୁହାଯାଏ ।

(d) $x = 0$ ସମୀକରଣଟି y - ଅକ୍ଷକୁ ସୂଚାଏ ।

ପରିସ୍ଥିତି (iii) : ପ୍ରଥମେ ଆଲୋଚିତ ଦୁଇଟି ପରିସ୍ଥିତି (i) ଓ (ii) ରେ ସମୀକରଣଦ୍ୱୟର ଲେଖିଚିତ୍ର ଯଥାକ୍ରମେ ଆନୁଭୂମିକ ଓ ଉଲ୍ଲମ୍ବ ସରଳରେଖା । ବର୍ତ୍ତମାନ ପରିସ୍ଥିତି (iii) ରେ xy ସମତଳରେ ସମୀକରଣ (1) ର ଲେଖିଚିତ୍ର ଗୋଟିଏ ତୀର୍ଯ୍ୟକ ସରଳରେଖା ଓ ଏହା ଚିତ୍ର 5.6 ରେ ପ୍ରଦର୍ଶିତ । ପ୍ରକାଶ ଆଉକି ସମୀକରଣ (1) ର ଅନ୍ୟ ଏକ ରୂପ $y = mx + c$ (2)

ପ୍ରମାଣ : L ରେଖା y - ଅକ୍ଷକୁ Q ବିନ୍ଦୁରେ ଛେଦ କରୁ ଏବଂ x - ଅକ୍ଷର ଧନାତ୍ମକ ଦିଗ ସହ θ° ପରିମାଣର କୋଣ ଉତ୍ପନ୍ନ କରୁ ।



(ଚିତ୍ର - 5.6)

ଏଠାରେ $P(x, y)$, L ସରଳରେଖା ଉପରିସ୍ଥ ଯେ କୌଣସି ଏକ ବିନ୍ଦୁ । ସରଳରେଖାଟି x - ଅକ୍ଷକୁ M ବିନ୍ଦୁରେ ଛେଦ କରୁ । P ବିନ୍ଦୁରୁ x ଅକ୍ଷ ପ୍ରତି ଅଙ୍କିତ ଲମ୍ବ \overline{PN} ଓ $\overline{QS} \perp \overline{PN}$ ହେଉ । $OQ = c$ ହେଲେ Q ବିନ୍ଦୁଟିର ସ୍ଥାନାଙ୍କ $(0, c)$ ହେବ ।

L ସରଳରେଖା ଘଣ୍ଟା କଣ୍ଟାର ଘୂର୍ଣ୍ଣର ବିପରୀତ ଦିଗରେ x - ଅକ୍ଷର ଧନ ଦିଗ ସହ ସୃଷ୍ଟି କରୁଥିବା କୋଣର ପରିମାଣ θ କୁ L ସରଳରେଖାର ଆନତି (angle of inclination) କୁହାଯାଏ । ଏଠାରେ L ରେଖାଟି ତୀର୍ଯ୍ୟକ ହେତୁ

$$\theta \neq \frac{\pi}{2} \text{ ।}$$

P ବିନ୍ଦୁର ସ୍ଥାନାଙ୍କ (x, y) ହେଲେ $ON = x$ ଓ $NP = y$ । PSQ ସମକୋଣୀ ତ୍ରିଭୁଜରେ ରେ $m\angle PQS = \theta$ ($\therefore m\angle PMN = \theta$) ଏବଂ $PS = PN - NS = PN - OQ = y - c$ ଓ $QS = ON = x$ ।

$$\text{PSQ } \Delta \text{ ରେ } \tan \theta = \frac{PS}{QS} = \frac{y-c}{x}$$

$$\Rightarrow x \tan \theta = y - c$$

$$\Rightarrow y = (\tan \theta) x + c \Rightarrow y = mx + c \text{ (ଯେଉଁଠାରେ } m = \tan \theta)$$

$$\Rightarrow y = mx + c \quad \dots\dots (2)$$

ସୁତରାଂ L ଉପରିସ୍ଥ ଯେ କୌଣସି ବିନ୍ଦୁ $P(x, y)$ ନେଲେ x ଓ y ଦ୍ୱାରା ସମୀକରଣ (2) ସିଦ୍ଧ ହେବ । ଏଠାରେ ସରଳରେଖା L ର ସ୍ଲୋପ୍ (Slope) ଓ y ଛେଦାଂଶ (y- intercept) ଯଥାକ୍ରମେ m ଓ c ।

ମୂଳବିନ୍ଦୁଗାମୀ ସରଳରେଖାର ସମୀକରଣ : ସରଳରେଖା L ମୂଳବିନ୍ଦୁ $O(0, 0)$ ଦେଇ ଅଙ୍କିତ ହୋଇଥିଲେ ଏହାର ସମୀକରଣ (2), $x = 0$ ଓ $y = 0$ ଦ୍ୱାରା ସିଦ୍ଧ ହେବ । ଅତଏବ $y = mx + c \Rightarrow 0 = m \times 0 + c \Rightarrow c = 0$

ସୁତରାଂ ମୂଳବିନ୍ଦୁଗାମୀ ସରଳରେଖା (y- ଅକ୍ଷକୁ ଛାଡ଼ି) ର ସମୀକରଣ $y = mx$ ହେବ ।

ମନେରଖ : ଉଲ୍ଲେଖ ସରଳରେଖାର ସ୍ଲୋପ୍ ନିରର୍ଥକ କାରଣ $\theta = 90^\circ$ ହେଲେ ସ୍ଲୋପ୍ $\tan \theta$ ନିରର୍ଥକ ହେବ । L ସରଳରେଖାଟି ଆନୁଭୂମିକ ହୋଇଥିଲେ ଏହାର ଆନତି $\theta = 0^\circ$ ଅର୍ଥାତ୍ ସ୍ଲୋପ୍ $\tan \theta = 0$ ହେବ ।

ସରଳରେଖା L ର ସ୍ଲୋପ୍ ନିର୍ଣ୍ଣୟ :

ସମୀକରଣ(2) ଦ୍ୱାରା ଅଙ୍କିତ ସରଳରେଖା L ଉପରେ $P_1(x_1, y_1)$ ଓ $P_2(x_2, y_2)$ ଦୁଇ ଗୋଟି ବିନ୍ଦୁ ହେଲେ \longleftrightarrow
 $P_1P_2 = L$ । ଏଠାରେ $y = mx + c$ ସମୀକରଣଟି (x_1, y_1) ଓ (x_2, y_2) କ୍ରମିତଯୋଡ଼ି ଦ୍ୱାରା ସିଦ୍ଧ ହେବ ।

$$\therefore y_1 = mx_1 + c \quad \dots\dots\dots (i) \quad \text{ଏବଂ} \quad y_2 = mx_2 + c \quad \dots\dots\dots (ii)$$

$$(i) \text{ ଓ } (ii) \text{ ରୁ } c \text{ କୁ ଅପସାରଣ କଲେ ପାଇବା : } m(x_1 - x_2) = y_1 - y_2$$

$$\Rightarrow m = \frac{y_1 - y_2}{x_1 - x_2} \text{ ଅଥବା } m = \frac{y_2 - y_1}{x_2 - x_1} \text{ ଅର୍ଥାତ୍ L ରେଖାର ସ୍ଲୋପ୍} = \frac{y\text{- ସ୍ଥାନାଙ୍କଦ୍ୱୟର ଅନ୍ତର}}{x\text{- ସ୍ଥାନାଙ୍କ ଦ୍ୱୟର ଅନ୍ତର}}$$

ଉଦାହରଣ - 1 : $3x - 2y + 6 = 0$ ସମୀକରଣଟିକୁ $y = mx + c$ ରୂପରେ ପରିବର୍ତ୍ତନ କରି ସ୍ଲୋପ୍ m ଓ y- ଛେଦାଂଶ c ନିରୂପଣ କର ।

ସମାଧାନ : $3x - 2y + 6 = 0 \Rightarrow 2y = 3x + 6 \Rightarrow y = \frac{3}{2}x + 3$ ଓ ଏହା ଦତ୍ତ ସମୀକରଣର $y = mx + c$ ରୂପ । ଏଠାରେ ସରଳରେଖାର ସ୍ଲୋପ୍ $(m) = \frac{3}{2}$, y- ଛେଦାଂଶ $(c) = 3$ (ଉତ୍ତର)

ଉଦାହରଣ - 2 : (i) $P_1(3, 0)$, (ii) $P_2(2, 1)$, (iii) $P_3(0, 4)$ ବିନ୍ଦୁ ମଧ୍ୟରୁ କେଉଁ ଗୁଡ଼ିକ $4x + 3y - 12 = 0$ ସରଳରେଖା ଉପରେ ଅବସ୍ଥିତ ନିରୂପଣ କର ।

ସମାଧାନ : (i) ଦତ୍ତ ସମୀକରଣରେ $x = 3, y = 0$ ଲେଖିଲେ $4 \times 3 + 3 \times 0 - 12 = 0$ ଅଟେ ।

ଅତଏବ $x = 3, y = 0$ ଦ୍ୱାରା ସମୀକରଣଟି ସିଦ୍ଧ ହେଉଥିବାରୁ $P_1(3, 0)$ ବିନ୍ଦୁଟି $4x + 3y - 12 = 0$ ସରଳରେଖା ଉପରେ ଅବସ୍ଥିତ ।

(ii) ଦତ୍ତ ସମୀକରଣରେ $x = 2, y = 1$ ଲେଖିଲେ $4 \times 2 + 3 \times 1 - 12 = -1 \neq 0$;

ସୁତରାଂ $P_2(2, 1)$ ବିନ୍ଦୁଟି ଦତ୍ତ ସରଳରେଖା ଉପରିସ୍ଥ ନୁହେଁ ।

(iii) ପୁନଶ୍ଚ ଦତ୍ତ ସମୀକରଣରେ $x = 0, y = 4$ ଲେଖିଲେ $4 \times 0 + 3 \times 4 - 12 = 0$

ଅତଏବ $P_3(0, 4)$ ବିନ୍ଦୁଟି ଦତ୍ତ ସମୀକରଣକୁ ସିଦ୍ଧ କରୁଅଛି । ସୁତରାଂ $P_3(0, 4)$ ବିନ୍ଦୁଟି ସରଳରେଖା ଉପରିସ୍ଥ ।

$\therefore P_1(3, 0)$ ଓ $P_3(0, 4)$ ବିନ୍ଦୁ ଦ୍ଵୟ ଦତ୍ତ ସରଳରେଖା ଉପରିସ୍ଥ ଅଟନ୍ତି ।

ଉଦାହରଣ - 3 : $P_1(7, 8)$ ଓ $P_2(-3, 2)$ ବିନ୍ଦୁଦ୍ଵୟଗାମୀ ସରଳରେଖାର ସ୍ଲୋପ୍ ସ୍ଥିର କର ।

ସମାଧାନ : ଏଠାରେ $x_1 = 7, y_1 = 8$ ଏବଂ $x_2 = -3, y_2 = 2$ ।

ଅତଏବ $\overleftrightarrow{P_1P_2}$ ର ସ୍ଲୋପ୍ $m = \frac{y_2 - y_1}{x_2 - x_1} = \frac{2 - 8}{-3 - 7} = \frac{-6}{-10} = \frac{3}{5}$ (ଉତ୍ତର)

ଅନୁଶୀଳନ - 5(b)

1. ନିମ୍ନଲିଖିତ ପ୍ରଶ୍ନଗୁଡ଼ିକର ଉତ୍ତର ଦିଅ ।

(i) x ଓ y ରେ ଏକଘାତୀ ସମୀକରଣର ବ୍ୟାପକ ରୂପଟିକୁ ଲେଖ ।

(ii) x ଓ y ରେ ଏକଘାତୀ ସମୀକରଣର ଲେଖଚିତ୍ରଟିର ସ୍ଵରୂପ କ'ଣ ହେବ ?

(iii) x - ଅକ୍ଷର ସମୀକରଣଟି ଲେଖ ।

(iv) y - ଅକ୍ଷର ସମୀକରଣଟି ଲେଖ ।

(v) $(3, 0)$ ବିନ୍ଦୁ ଦେଇ y - ଅକ୍ଷ ସହ ସମାନ୍ତର ସରଳରେଖାର ସମୀକରଣଟିକୁ ଲେଖ ।

(vi) $(0, -2)$ ବିନ୍ଦୁଦେଇ x - ଅକ୍ଷ ସହ ସମାନ୍ତର ସରଳରେଖାର ସମୀକରଣଟିକୁ ଲେଖ ।

(vii) ମୂଳବିନ୍ଦୁଗାମୀ ସରଳରେଖାର ସମୀକରଣଟିର ବ୍ୟାପକ ରୂପକୁ ଲେଖ ।

(viii) $(2, 3)$ ବିନ୍ଦୁ, $2x + 3y + 6 = 0$ ସରଳରେଖା ଉପରିସ୍ଥ ହେବ କି ?

(ix) $(1, -1)$ ବିନ୍ଦୁ, $3x + 4y + 1 = 0$ ସରଳରେଖା ଉପରିସ୍ଥ ହେବ କି ?

(x) $x = 0$ ଓ $y = 0$ ସରଳରେଖା ଦ୍ଵୟର ଛେଦ ବିନ୍ଦୁଟିର ସ୍ଥାନାଙ୍କ ଲେଖ ।

2. ନିମ୍ନରେ ଦିଆଯାଇଥିବା ସରଳରେଖାମାନଙ୍କୁ $y = mx + c$ ରୂପରେ ଲେଖି m ଓ c ନିରୂପଣ କର ।

(i) $2x + 4y - 7 = 0$

(ii) $x - 2y + 5 = 0$

(iii) $3x - 4y = 0$

3. $x - 2y + 5 = 0$ ସରଳରେଖା ଉପରିସ୍ଥ ବିନ୍ଦୁମାନଙ୍କୁ ଦତ୍ତ ବିନ୍ଦୁମାନଙ୍କରୁ ଚିହ୍ନଟ କର ।

(i) $(1, 3)$, (ii) $(2, 4)$, (iii) $(2, 5)$, (iv) $(-1, 2)$, (v) $(7, -6)$, (vi) $(-3, 1)$

4. ନିମ୍ନଲିଖିତ ପ୍ରତ୍ୟେକ କ୍ଷେତ୍ରରେ P_1 ଓ P_2 ଦେଇ ଅଙ୍କିତ ସରଳରେଖା $\overleftrightarrow{P_1P_2}$ ର ସ୍ଲୋପ୍ ନିର୍ଣ୍ଣୟ କର ।

(i) $P_1(1, 2)$ ଓ $P_2(2, 3)$

(ii) $P_1(-1, 2)$ ଓ $P_2(5, 7)$

(iii) $P_1(-2, -3)$ ଓ $P_2(-4, -5)$

(iv) $P_1(2, -4)$ ଓ $P_2(0, 6)$

(v) $P_1(0, 0)$ ଓ $P_2(1, 1)$

(vi) $P_1(0, 0)$ ଓ $P_2(-1, 1)$

5.4 ଦୁଇ ଅଜ୍ଞାତ ରାଶିବିଶିଷ୍ଟ ଏକଘାତୀ ସମୀକରଣର ଲେଖଚିତ୍ର (Graph of the Linear equation in two variables) :

$ax+by+c=0$ ଓ $y=mx+c$ ସମୀକରଣ ଗୁଡ଼ିକର ଲେଖଚିତ୍ର ସମତଳରେ ଗୋଟିଏ ଗୋଟିଏ ସରଳରେଖା । ଲେଖକାଗଜରେ x - ଓ y - ଆୟତାୟ ଅକ୍ଷ ଅଙ୍କନ କରି ଦତ୍ତ ସମୀକରଣର ସହାୟତାରେ ଚାରି କିମ୍ବା ପାଞ୍ଚଗୋଟି ବିନ୍ଦୁର ସ୍ଥାନାଙ୍କ (କ୍ରମିତ ଯୋଡ଼ି) ନିରୂପଣ କରାଯାଏ ଓ ସେଗୁଡ଼ିକୁ ନେଇ ଲେଖ କାଗଜରେ ବିନ୍ଦୁମାନ ସ୍ଥାପନ କରାଯାଏ । ଏହି ବିନ୍ଦୁଗୁଡ଼ିକୁ ଷ୍ଟେଲ୍ ସାହାଯ୍ୟରେ ଯୋଗ କଲେ ଦତ୍ତ ସମୀକରଣଟିର ଲେଖଚିତ୍ର ଏକ ସରଳରେଖା ହୁଏ । ଲେଖଚିତ୍ର ଅଙ୍କନ ପ୍ରଣାଳୀ ନିମ୍ନ ଉଦାହରଣ ଗୁଡ଼ିକରେ ବିଶଦ ଭାବେ ବୁଝାଇ ଦିଆଯାଇଛି । ଏଠାରେ ମନେରଖିବା ଉଚିତ ହେବ ଯେ, ଏକ ଦୁଇ ଅଜ୍ଞାତ ରାଶି ବିଶିଷ୍ଟ ଏକ ଘାତୀ ସମୀକରଣର ଅସଂଖ୍ୟ ସମାଧାନ ଥାଏ ।

ଉଦାହରଣ - 4 : $x=2$ ଓ $y=3$ ସମୀକରଣର ଲେଖଚିତ୍ର ଅଙ୍କନ କରି ଏ ଦୁଇଟି ଲେଖଚିତ୍ର ପରସ୍ପରକୁ ଯେଉଁ ବିନ୍ଦୁରେ ଛେଦ କରିବେ ତାହାର ସ୍ଥାନାଙ୍କ ନିରୂପଣ କର ।

ସମାଧାନ : ଦତ୍ତ ସମୀକରଣ ଦ୍ଵୟ $x=2$ (i) ଓ $y=3$ (ii)

ଦୁଇଟି ଯାକ ସମୀକରଣ ପାଇଁ ଗୋଟିଏ ଗୋଟିଏ ଟେବୁଲ୍ ଗଠନ କରି କ୍ରମିତ ଯୋଡ଼ିମାନ ସ୍ଥିର କରିବା ପ୍ରଥମ ସୋପାନ ଅଟେ ।

ଟେବୁଲ୍ - 1 (ସମୀକରଣ (i) ପାଇଁ)

x	2	2	2	2
y	-1	0	1	2


ଟେବୁଲ୍ - 2 (ସମୀକରଣ (ii) ପାଇଁ)

x	-1	0	1	2
y	3	3	3	3

ସୂଚନା : (i) $x=2$ ଦ୍ଵାରା ସୂଚିତ ସରଳରେଖାଟି ମୂଳବିନ୍ଦୁଠାରୁ ତାହାଣକୁ 2 ଏକକ ଦୂରରେ y - ଅକ୍ଷ ସହ ସମାନ୍ତର ହୋଇ xy - ସମତଳରେ ଅବସ୍ଥିତ ହେବ ।

(ii) $y=3$ ଦ୍ଵାରା ସୂଚିତ ସରଳରେଖାଟି ମୂଳବିନ୍ଦୁଠାରୁ ଉପରକୁ 3 ଏକକ ଦୂରରେ x - ଅକ୍ଷ ସହ ସମାନ୍ତର ହୋଇ xy - ସମତଳରେ ଅବସ୍ଥିତ ହେବ ।

ଦ୍ଵିତୀୟ ସୋପାନଟି ହେଲା ଲେଖ କାଗଜରେ ଉପଯୁକ୍ତ ଭାବେ ଏକକ (1 ସେ.ମି. = 1 ଏକକ) ନେଇ ଅକ୍ଷଦ୍ଵୟ ଅଙ୍କନ କରିବା ଓ ଟେବୁଲ୍‌ରେ (x,y) କ୍ରମିତ ଯୋଡ଼ିଗୁଡ଼ିକୁ ନେଇ ବିନ୍ଦୁ ସ୍ଥାପନ କରିବା ।



(ଚିତ୍ର - 5.7)

$$L_1 = \{(x, y) \mid x = 2, y \in \mathbb{R}\}$$

$$L_2 = \{(x, y) \mid x \in \mathbb{R}, y = 3\}$$

$$L_1 \cap L_2 = \{P\}$$

ତୃତୀୟ ସୋପାନଟି ହେଲା ଏହି ବିନ୍ଦୁ ଗୁଡ଼ିକୁ ଷ୍ଟେଲ ସାହାଯ୍ୟରେ ସଂଯୋଗ କଲେ ଗୋଟିଏ ସରଳରେଖା ପାଇବା ।
ସରଳରେଖା L_1 [ସମୀକରଣ (i)] ଓ L_2 [ସମୀକରଣ (ii)] ର ଛେଦବିନ୍ଦୁ P ର ସ୍ଥାନାଙ୍କଟି $P(2,3)$

ବି.ଦ୍ର. : xy - ସମତଳରେ ଏକ ସରଳରେଖା ଅଙ୍କନ ପାଇଁ ଦୁଇଗୋଟି ବିନ୍ଦୁର ସ୍ଥାନାଙ୍କ ନିର୍ଣ୍ଣୟ ଯଥେଷ୍ଟ ହେବ ।

ଉଦାହରଣ - 5 : $2x - 3y - 6 = 0$ ସମୀକରଣର ଲେଖଚିତ୍ର ଅଙ୍କନ କର ।

ସମାଧାନ : ଏଠାରେ $2x - 3y - 6 = 0$ ସମୀକରଣଟିକୁ $y = mx + c$ ରୂପରେ ପ୍ରକାଶ କଲେ

$$y = \frac{2}{3}x - 2 \dots\dots\dots (i) \text{ (ଏଠାରେ 'x' କୁ ସ୍ୱାଧୀନ ଚଳ (Independent variable) ଏବଂ y କୁ ସାପେକ୍ଷ ଚଳ (dependent variable) କୁହାଯାଏ ।)}$$

ସମୀକରଣ (i) ରୁ $x = 0 \Rightarrow y = -2$, $x = 3 \Rightarrow y = 0$,


$$x = -3 \Rightarrow y = -4 \text{ ଓ } x = 6 \Rightarrow y = 2$$

ଦତ୍ତ ତଥ୍ୟଗୁଡ଼ିକୁ ନେଇ ନିମ୍ନ ଟେବୁଲ୍‌ଟି ପ୍ରସ୍ତୁତ ହୋଇଛି ।

ଟେବୁଲ୍ 3

x	-3	0	3	6
y	-4	-2	0	2

\therefore କ୍ରମିତ ଯୋଡ଼ିମାନ : $(-3, -4), (0, -2), (3, 0)$ ଏବଂ $(6, 2)$




ଉଦାହରଣ- 6 : $y = |x|$ ର ଲେଖଚିତ୍ର $-3 \leq x \leq 3$ ପାଇଁ ଅଙ୍କନ କର ।

ସମାଧାନ : ଦ୍ୱିତୀୟ ଅଧ୍ୟାୟରେ $|x|$ ର ସଂଜ୍ଞାରୁ ଏହା ଜଣା ଯେ, $|x| = \begin{cases} x, & x \geq 0 \\ -x, & x < 0 \end{cases}$

ସୁତରାଂ $0 \leq x \leq 3$ ରେ ସମୀକରଣଟି $y = x$ ଓ $-3 \leq x < 0$ ରେ ସମୀକରଣଟି $y = -x$ । ଅତଏବ ଏଠାରେ $|x|$ ର ଦୁଇଟି ଶାଖା ପାଇଁ ଦୁଇଗୋଟି ଟେବୁଲ୍ କରି କ୍ରମିତ ଯୋଡ଼ିମାନ ନିର୍ଣ୍ଣୟ କରିବାକୁ ହେବ ।

x	0	1	2	3
y	0	1	2	3

x	-1	-2	-3
y	1	2	3



ଅକ୍ଷଦ୍ୱୟ ଅଙ୍କନ କରି $(0,0)$ $(1,1)$ $(2,2)$, $(3,3)$, $(-1, 1)$, $(-2, 2)$ ଓ $(-3, 3)$ ସ୍ଥାନାଙ୍କ ବିଶିଷ୍ଟ ବିନ୍ଦୁ ଗୁଡ଼ିକୁ ସ୍ଥାପନ କଲେ ପାର୍ଶ୍ୱରେ ପ୍ରଦର୍ଶିତ ଲେଖଚିତ୍ରଟି ମିଳିବ ।

ଉଦାହରଣ -7 : $y = 2x$ ର ଲେଖଚିତ୍ର ଅଙ୍କନ କର ।

ଲେଖଚିତ୍ରରୁ y ର ମାନ -2 ପାଇଁ x ର ମାନ ସ୍ଥିର କର ।

ସମାଧାନ : $y = 2x$ ର ଲେଖଚିତ୍ର ପାଇଁ କ୍ରମିତ ଯୋଡ଼ି ଗୁଡ଼ିକୁ ସ୍ଥିର କରିବା ।

ସମୀକରଣରୁ ସ୍ପଷ୍ଟ ଯେ, $x = 0$ ପାଇଁ $y = 0$, $x = 1$ ପାଇଁ $y = 2$

ଏବଂ $x = 2$ ପାଇଁ $y = 4$ \therefore କ୍ରମିତ ଯୋଡ଼ିମାନ $(0,0), (1,2)$ ଓ $(2,4)$

$(x-ଅକ୍ଷ$ ଓ $y-ଅକ୍ଷ$ ଦ୍ୱୟ ଅଙ୍କନ କରି ଏହା ଉପରେ

1 ସେ.ମି. = 1 ଏକକ ନେଇ ଲେଖଚିତ୍ର ଅଙ୍କନ କର)


ଲେଖଚିତ୍ରଟି ଏକ ସରଳରେଖା ହେବ ।

$y-ଅକ୍ଷ$ ରେ -2 ର ସ୍ଥିତି ବିନ୍ଦୁ P । P ବିନ୍ଦୁରେ $x-ଅକ୍ଷ$ ପ୍ରତି ସମାନ୍ତର

ରେଖା ଲେଖଚିତ୍ର L କୁ M ବିନ୍ଦୁରେ ଛେଦ କରୁ । M ବିନ୍ଦୁରୁ $x-ଅକ୍ଷ$ ପ୍ରତି

\overline{MN} ଲମ୍ବ ଅଙ୍କନ କର । $x-ଅକ୍ଷ$ ରେ 'N' ର ସ୍ଥାନାଙ୍କ (-1) ହେବ ।

$\therefore y$ ର ମାନ -2 ପାଇଁ x ର ମାନ -1 ହେବ ।



(ଚିତ୍ର - 5.10)

(ଉତ୍ତର)

ଅନୁଶୀଳନୀ - 5 (c)

1. ନିମ୍ନଲିଖିତ ଲେଖଚିତ୍ର ଗୁଡ଼ିକ ଅଙ୍କନ କର ।

(i) $x = 4$

(ii) $y = 5$

(iii) $x = -5$

(iv) $y = -4$

2. ନିମ୍ନଲିଖିତ ସମୀକରଣଗୁଡ଼ିକର ଲେଖଚିତ୍ର ଅଙ୍କନ କର ।

(i) $y = x$

(ii) $y + x = 0$

(iii) $2y = 3x$

3. ନିମ୍ନଲିଖିତ ସମୀକରଣ ଗୁଡ଼ିକର ଲେଖଚିତ୍ର ଅଙ୍କନ କର ।

(i) $x + y - 2 = 0$

(ii) $x + y + 2 = 0$

(iii) $2x + y - 2 = 0$

(iv) $x + 2y - 3 = 0$

(v) $3x + 2y - 5 = 0$

(vi) $x - y + 2 = 0$

4. ଦିଆ ଟେବୁଲର ତଥ୍ୟକୁ ବ୍ୟବହାର କରି ଲେଖଚିତ୍ର

ଅଙ୍କନ କର ଏବଂ ଲେଖଚିତ୍ରରୁ a ଓ b

ର ମୂଲ୍ୟ ନିରୂପଣ କର ।

x	1	2	5	-1	b
y	3	1	-5	a	-3

5. $2x + 3y - 6 = 0$ ର ଲେଖଚିତ୍ର ଅଙ୍କନ କରି ଲେଖଚିତ୍ରରୁ ଅକ୍ଷଦ୍ୱୟକୁ ଏହା କେଉଁ ବିନ୍ଦୁରେ ଛେଦ କରୁଛି ନିର୍ଣ୍ଣୟ କର ।

6. $y = |x|$ ର ଲେଖଚିତ୍ର $-5 \leq x \leq 3$ ପାଇଁ ଅଙ୍କନ କର ।

7. $x = \pm 3$, $y = \pm 4$ ଦ୍ୱାରା ସୂଚିତ ଚାରିଗୋଟି ସରଳରେଖା ଅଙ୍କନ କରି ସେମାନଙ୍କ ପାରସ୍ପରିକ ଛେଦ ହେତୁ ଉତ୍ପନ୍ନ ଆୟତ କ୍ଷେତ୍ରର ଶୀର୍ଷ ବିନ୍ଦୁ ମାନଙ୍କର ସ୍ଥାନାଙ୍କ ନିରୂପଣ କର ।

8. $5x - 3y = 1$ ସମୀକରଣର ଲେଖଚିତ୍ର ଅଙ୍କନ କର । ଦର୍ଶାଅ ଯେ, $P(2,3)$ ବିନ୍ଦୁଟି ସରଳରେଖା ଉପରିସ୍ଥ ଏକ ବିନ୍ଦୁ ହେବ ।

9. $x - 3y = 4$ ସମୀକରଣର ଲେଖଚିତ୍ର ଅଙ୍କନ କର । ଲେଖଚିତ୍ରରୁ ଦିଆ କ୍ଷେତ୍ରରେ ବିନ୍ଦୁମାନଙ୍କର ସ୍ଥାନାଙ୍କ ସ୍ଥିର କର, ଯେତେବେଳେ (i) $y = -1$ ଏବଂ (ii) $x = -2$

10. $x = 2y - 1$ ଏବଂ $3y = x$ ସମୀକରଣ ଦ୍ୱୟର ଲେଖଚିତ୍ର ଅଙ୍କନ କରି ଲେଖଚିତ୍ର ଦ୍ୱୟର ଛେଦବିନ୍ଦୁର ସ୍ଥାନାଙ୍କ ନିରୂପଣ କର ।

